

# बर' डायसपरा फराम

Boro Diaspora Forum

## प्रेस बिबुंसार

27 आगष्ट 2021

गाहायनि फोरमायथिफोरखौ राइजो राजाफोरनो मिथिहोनो थाखाय सेबरखानाय जादों ।

बर' डायसपरा फरामआ गंसे राडारि मुलाम्फा खालामै, राजखान्थि नडै समाजनि मोन्दांथिजों दाजादों । दानि सोद्रोमाफोरा जायफोर भारत आरो गुबुन हादरफोराव थायो, बिथांमोननि गेजेराव सोल्लोथायगिरि, फोरोंगिरि, गोनोखोयारि, लिरगिरि, समाज सिबियारि सावथुन बानायगिरि, फालांगिरि बिफान आरो आथिखालाव मावबाय थानाय आरो बारग' खुंथायारि बिफाननि बिबानगिरि आरो गोबां, जायफोर बिथांमोनहा गावसोरनि गियान, साननाय हनाय, रोंग'थि, आदब खायदा बाहायो । जैरिथिबो हारिनि जौगानाय, आवगायलांनय, सरखारजों एबा सरखार नडै बिफानफोरजों लोगो नांनानै गाव-गावनि साननाय, गियान खौसलफोरखौ सावरायलायनायनि गेजेरजों हारिनि जौगानाय खामानि मावलांनया जोंनि गुबै थांखि आरो मावनां खामानि ।

जागाजेननायाव BDF नि सोद्रोमाफोरा WhatsApp ग्रुपनि जोहै बे गौथुमखौ सालायग्रोयो आरो दासिम बोसोरसे खावसेयाव गोबां सोद्रोमाफोरनि हेफाजाब मोननायाव समाजारि हाबाफारिफोरखौ मावनो आखायाव लाबोदों । थांनय बोसोरनि लकडाउनआव BDFनि सोद्रोमाफोरा गुबुन आफादफोरजों लोगो जाफानानै गुबुन जायगायाव खामानि मावनो थाहैग्रा रोजा-रोजा सुबुंफोरनि जानाय मुवा आरो थाग्रा जायगानि थाखाय अनसुंथाय हरनानै मदद खालामदोंमोन । कर'ना बेरामनि गिथाव बाथाव जाफुबाय थानायावबो BDFआ एम. एल. ए., एम.सि.एल.ए. मुंदांखा गेलेगिरि आरो गेलेग्रा सामलायगिरि बिथांमोनजों गोनंथार online सावराय मेल खुंबोदों । बिफोर सावरायलायनायाव बि.टि.सि. खुंथायनि गाहाइ मावफुं सोद्रोमा मुसि प्रमद बर' बिथाडाबो हाबाफारियाव बाहागो लाफादोंमोन ।

BDF आ borodiasporaforum.org मुनि मोनसे वेबसाइड दिहुनबाय आरो गिबि खेबनि थाखाय "The BDF लाइसि" मुंजों मोननै रावआरि (बर' आरो इराजी) e-newsletter, खौ 15 आगष्ट 2021 अक्ट'आव भारत उदांसि सान फालिनायजों फोसावजेनो । बे वेबसाइडखौ बारग' गभर्नर रन्जित सेखर मुसाहारि आरो e-laisikhou गागि थुनलाइगिरि बिथां बिबुंगोरा ड0 अनिल बर'आ बेखेवो ।

बर' सुबुंफोरनि रोंगथि आरो सुबुंथिनि हाबाफारिफोरखौ गोजौ फारसे दावगा होलांनयानो बे Forum नि थांखि । जों जेब्लाबो बर' हारिनि फारफ्रोमथिबो जौगानाय, रंखान्थि जौगानाय, गावनि हारिमु, आदब खायदा, फोथाइबोनाय फोथायथिखौ फोथांनानै लाखिनाय, हिनजाव-हौवा हेंथा गैयाजासे बयबो समाथिनि मोनथायखौ मोननायजों हादर दानो समान मोनथाय, न्याय लाबोनाय हाबाफोराव नांफालांनय थागोन ।

Human Development Index आव बर' हारिया हादरनि माखासे रावआरिफोरनि उनाव थालांनयखौ जों बयबो हमदांनो हायो । United Nations Sustainable Development Goal (SDG) खौ लायमोनफोरनि गेजेराव, आयेन दागिरि आरो सायख'जानाय दैदेनगिरिफोरनिसिम मिथिहोनायानो जोंनि Forum नि आरोबाव मोनसे थांखि ।

Sixth Schedule नि सिडाव Bodoland Territorial Council (BTC) खौ आसामनि मोनब्रै जिलाखौ लानानै आलादा खुंथाय गनायनाय आरो उनाव गुबुन गुबुन जिलाफोराव थानाय बर' गामिफोरनि सुबुंफोरनो Boro-Kachari Welfare Autonomous Council होनायजों बर' हारिनि राजखान्थियायारि मोनथाय हास्थायनाया गनायथि मोनदों । बर' रावआ संबिजिरिनि 8<sup>th</sup> Scheduleआव सोफाजानाया बर' हारिनि थाखाय मोनसे सिगां फारसे आगान सुरलांनय । आबुं नडाब्लाबो बेफोर राहाफोरा बर' हारिनि थाखाय मोनसे दावगालांनो थाखाय मदद आरो हेफाजाब होगासिनो दड ।

जों BDF गौथुमा हारिखौ दावगालां होनो अरायबो हाजासे हाबा मावलांनय थागोन ।

ड0 निराला रामसियारि  
गाहाइ नेहाथारि  
बि.डि.एफ

मुसि पिनुयेल बसुमातारि  
आफादगिरि  
बि.डि.एफ